

ሰንበት ዘደብረ ዘይት 2013 ጾም ፵

መጋቢት 26 2013 ዓ.ም.(04/04/2021)

መዓልቲ ጎይታ ከም ሰራቂ ኾይና ክትመጽእ እያ

መዝሙር፡ እንዘ ይነብር እግዚእን ውስተደብረ ዘይት... ብዙኃት ብስመይ ኣነ ክርስቶስ እየ እናበሉ ክመጹኹም እዮም እሞ ከየስሕቱኹም ተጠንቀቂ ተሰናዲኹም ጽንሑ። እቲ ክሳብ መወዳእታ ተዓጊሱ ዝጸንሕ ንሱ ኪድገን እዩ። ወዲ ሰብ ኪመጽእ እንከሎ ሓይሊ ሰማያትን ምድርን ኩሉ ክካወስ እዩ። ሽዑ ኃጢአተኛታት ምድሪ ኩሎም ኪበኻዩ እዮም። ሻቡ እግዚአብሔር ብትእዛዙን ብቻሉን ብኣእላፋት መላእኽቱን ተዓጂቡ ብቃንዳ መለኸት ካብ ሰማይ ናብ ምድሪ ክወርድ እዩ። ንሱ ዋና ሰንበት ገባር ሕይወት ኣቦ እዩ እሞ በታ ስዓት እቲኣ ካብ ሞት ኃጢአት ይምሓረና።

ንባባት፡ ፩ተሰ 4:13-ፍ፣ ፪ጴጥ 3:7-ፍ፣ ግ.ሓ. 24:1-21፣ ማቴ 24:1-28።

ምስባክ፡ እግዚአብሔርሰ ግሃደ ይመጽእ ወኣምላክነሂ ኢያረምም፣ እሳት ይነድድ ቅድሚሁ እግዚአብሔር ግልጺ ኮይኑ ክመጽእ እዩ፣ ኣምላኽና ክመጽእ እዩ ሱቕ እውን ኣይብልን እዩ፣ ሓዊ ኣብ ቅድሚኡ ይቃጸል መዝ.50:3።

ናይ ሎሚ ሰንበት ንባባትን መዝሙርን ብዛዕባ ምጽኣት ጎይታና ይዛረቡ። ኣብ ወንጌል ማቴዎስ ዘሎ ኢየሱስ ነቶም ዝሰምዕዎ ዝነበሩ ብዛዕባ ኣብ መወዳእታ ዝኸውን ነገራት እናተዛረበ እንከሎ ሰለስተ ዝተተሓሓዘ ነገራት እዩ ነገርዎም። 1. ብዛዕባ ዕንወት ኢየሩሳሌም (ብወተሃደራት ንጉስ ቲቶ ብ70 ዓ.ም.)፣ 2. መወዳእታ ዓለም፣ 3. ዳግማይ ምጽኣት ክርስቶስ። ነዚ ሰለስተ ነገራት ክንጽቦ ከሎና ኩሉ ጊዜ ነቂሕና እናጸለና ክንጽቦ ከምዘሎና ይነግረና።

ሰብ ኣብዚ ዓለም ልዕሊ ኹሉ ዘሰክፎ ናይ ሕይወቱ መወዳእታ ዕጫ እዩ። ኩልና ከም እንመውት ንፈልጥ ኢና ግን ከምዚኣ ነገር ገርና እንዝንግዓ ኸኣ የላን ደፊርና ከምዘይንመውት ኮና ንኸፍኣትን ካብ ኣምላኽ ዘርሕቕና ነገራት እናገበርና ንነብር። ኣብዚ ጾም ኣርብዓ ንኹሉ ኣወንዝፍ ኣቢልና ብዛዕባ መወዳእታ ሕይወትና ክንሓሰብ ግቡእ እዩ። ሓንቲ መዓልቲ ክመውት እየ ስለዚ ተቐረቢዶ ኣሎኹ ኢልና ክንሓሰብ የድልየና።

ኣብ ታሪኽ ክርስትናና እንተ ርኤና ኣብተን ቀዳሞት ዘመናት ነዞም ሰለስተ ነገራት ብሓደ ኣተሓሒዞም ይርእዩዎም ስለ ዝነበሩ ንዝነብሮም ርድኢት መወዳእታ ዓለም ቀይርዎ ነሩ። ምዕናው ኢየሩሳሌምን ቤተ መቐደስን ከም ምልክት መወዳእታ ዓለም ከምዝቐረበ ገሮም ይወስድዎ ነሮም። ቅዱስ ጳውሎስ ኣብ ሰብ ተሰሎንቄ ኣብ ዝጸሓፎ ርድኢቱ ግጉይ ከምዝነበረ ይገልጽ። ኣብቲ ዘርእይዎ ዝነበሩን ዝገጥሞም ዝነበረን ርድኢቶም ብዛዕባ መወዳእታ ዓለም ኣብ ግዚኣም ከምዝፍጸም ይኣምኑ ነሮም። ኢየሱስ ግን ሓደ ግሉጽ ነገር ጥራሕ ቅድሚ መወዳእታ ዓለም ከምዝኸውን ነገሩ ነሩ። እዚ ኹሉ ቅድሚ ምዃኑ ወንጌል ኣብ ኩሉ ክበጽሕ ኣለዎ ኢልዎም። ኣበሰርቲ ወንጌል ነፍሰወክፍና ኢና። ኣብ ኩሉ ክነብጽሖ ናይ ኩልና ተልእኮ እዩ።

ወንጌል እናተሰብኸን ዓለም ቅድሚ ምውድኡ ኣብ ኩሉ ክበጽሕ ከምዘለዎን፣ ቤተ ክርስትያን ክትሓልፎ ዘለዎ ኩሉ ዝተፈላለየ ፈተናታትን ጸገማትን ኣቐዲሙ ነርድእቱ ነገርዎም እዩ፣ ግን ኩሎም ዝርኣዩ ጸገማት ምልክት መወዳእታ ዓለም እዮም ኣይበሎምን። ብዙሓት ምስ ዘመና ዝገነፍ ጸገማት ብምርኣይ መወዳእታ ዓለም ቀሪቡ እዩ እናበሉ ዘይናቱ መገዲ ዝነግሩ ብፍላይ

አብ እዋና አይወሓዱን አለዉ ስለዚ ርኢኻ ምኽካል የድሊ። እዚኦም አብ ኩሉ ጉዕዞ ክርስትያናዊ ሕይወት ዝገጥሙ ፍጻሜታት ምኽኻም ታሪኽ ይነግረና።

አብ ትምህርቲ እምነትና ብዛዕባ ናይ ደቂ ሰብ መፈጸምታታት ክልተ ነገር አለዉ ብዝያዳ ክነስተውዕለሎም ዘሎና።

• **አብ ሞት ነፍስወከፍና መወዳእታትና እዩ።** ምስ ሞትና ሽዑ ጸብጻብ ሕይወትና አብ ቅድሚ ኣምላኽ ነቕርብ። አብ ዳግማይ ምጽአቱ ምስ ክርስቶስ ዚግበር መወዳእታ ርክብ እዩ ዚጥምቶ። ግና ኸኣ ነፍስወከፍ ብኡብኡ ብድሕሪ ሞቱ ብመጠን ተግባራቱን እምነቱን ዓስቡ ከምዝቐበል። ሓዲስ ኪዳን ደጋጊሙ ዜረጋግጾ እዩ። ናይቲ ድኻ አልኣዛር ምሳሌ ኮነ። አብ መስቀል ኮይኑ ኢየሱስ ነቲ ብየማኑ ዝተሰቐለ ሰራቕ ዝበሎ ቃላት ኩሉ አብነት እዩ። ነፍስወከፍ ሰብ አብ ጊዜ ሞቱ ንሕይወቱ ምስ ክርስቶስ ብዘነጻጽር ብናይ ፍላይ ፍርዲ፣ አብታ ዘይትመውት ነፍሱ ዘለዓለማዊ ቅጽዓቱ ይቐበል። (ሓ/ት/ክ 1021/1022)። ሰብ ብግሉ ድሕሪ ሞቱ አብ ቅድሚ ኣምላኽ ስለ ዝቐርብ ክሰናደወሉ ከምዝግባእ ክፈልጥ አለዎ። ከይተሰናደኻ ሞት ከም ሰራቕ ከይተመጽኣካ ዓቢ ምስትውዕል ይሓትት።

• **ሓባራዊ ፍርዲ፡** አብ መጨረሻታ ዓለም ሓባራዊ ፍርዲ አሎ። ቅድሚ ናይ መወዳእታ ፍርዲ ትንሣኤ ሙታን ማለት ናይ ጻድቃንን ኣጥኣንን ክልቲኦም ትንሣኤ (ግ.ሓ. 24: 15) ኪፍጸም እዩ። እዚ ኸኣ እቶም አብ መቐብር ዘለዉ ኩላቶም ድምፁ ዚሰምዑላ ሰዓት ክትመጽእ እዩ. . . . ሽዑ እቶም ሠናይ ዝገበሩ ናብ ትንሣኤ ሕይወት እቶም ክፉእ ዚገበሩ ድማ ናብ ትንሣኤ ኩነኔ ኪኸዱ እዮም (ዮሓ 5:28-29) ድሕርዚ ክርስቶስ ብኸብሩ ኪመጽእ እዩ። ኩሎም መላእኽቱዉን ምስኡ. . . ኩሎም ኣሕዛብ ድማ አብ ቅድሚኡ ኪእከቡ እዮም። ንሳ ነባግዕ ካብ አጣል ከምዝፈላሊ ከምኡ ከኣ ንሱ በብወገኖም ኪፈልዮም። ነባግዕ ብየማኑ፣ ነጣል ብጸጋሙ ኪቐውም እዩ. . . . ሽዑ እዚኣቶም ናብ ናይ ዘለዓለም ቅጽዓት፣ ጻድቃን ግና ናብ ዘለዓለማዊ ሕይወት ኪኸዱ እዮም (ማቴ 25:31፣32፣46)። እቲ መወዳእታ ፍርዲ ዚኸውን ክርስቶስ ብኸብሪ ምስተመልሰ እዩ። ነታ ዕለትን ሰዓትን ዚፈልግ ግን አቦ ጥራሕ እዩ። ናይ እቲኣ ዕለት እቲኣ ምጽኣት ዚውሰን ከኣ ንሱ ጥራሕ እዩ. . . .(ሓ/ት/ክ 1040)።

እዚ ሎሚ ዝተነበ ቃል ኣምላኽ ክንፈርሕ ኣይኮነን ተጻሒፉ ጉዳይ ሰማይ ከገድስና ስለ ዘልኣ እዩ። ቅ.ጳውሎስ ግና ኣኅዋተይ ከምቶም ተስፋ ዘይብሎም ካልኣት ምእንቲ ኸይትኃዘኑ ብዛዕባ እቶም ዝሞቱ ኸትፍለጡ እደሊ ኣሎኹ. . . ኣምላኽ ነቶም ንኢየሱስ ኣሚኖም ዝሞቱ ምስኡ ኸም ዘተንሥኦም ንኣምን ኢና (1ተሰሎ 4:13-14)። እናበለ ቅድሚ ሞት ክህልወና ዝግብኣ ርድኢትን ኩነትን ይነግረና። ጳውሎስ አብ ግ.ሓ. ንዝቐረበ ክሲ ክምልስ እንከሎ ከምቲ ንሳቶም ዚትስፈዉዎ ኣነውን ጻድቃንን ኃጥኣንን ካብ ሞት ከምዚትንሥኡ አብ ኣምላኽ ተስፋ አሎኒ። ስለዚ ኸኣ እየ አብ ቅድሚ ኣምላኽ ኮነ አብ ቅድሚ ሰብ ብንጹሕ ሕልና ኸነብር ዝጽዕር ዘሎኹ (24: 15-16) ይብል።

ሓዋርያ ጳውሎስ ናይ ሓደ ክርስትያን ሕይወት መለለይኡ ስንድዉ ዕጡቕ ክኸውን ከምዘለዎ እሞ ብሃንደበት ሞት እንተ መጽኣት ዘፍርሕ ዘይብሉ ኮይኑ ክነብር እዩ ዘልኣ ይብለና። ንሕና ዘንጋዕትን ከምኡ ዋኒን ዓለምን ጣዕሙን ዓዚዞና አብ ካልእ ኣተኩርና ኢና ንነብር። እዚ ሕማም ካብ ቀዳሞት ወለድና ዝወሰድናዮ እዩ። አብ ውድቀት አብ ጥልመት ዝዘንበልና ኢና። ስለዚ ንቐሓት ምስትውዓል የድልየና። ጊዜ ጸም ብዝያዳ ጉዕዞ ሕይወትና ርኢና ክንክእል። እዚ ምድራዊ ሕይወትና ሓደ መዓልቲ ዝውዳእ ምዃኑ አብ ቅድሚ መንበር ፍርዲ ኣምላኽ ጸብጻብ ክንህብ ከምዝኾና ክንሓስብ ዝሕግዘና እዋን እዩ።

ጉዕዞይ ከመሎ አትኩሮይ አበይ እዩ ዘሎ ኢልና ክንሓስብ ንሕተት አሎና። ዓለምን ሰይጣንን ተዓዊቶምልና ከይህልዉ ክንበራበር እሞ አድራሻና አብ መገዲ አምላኽ ክንመልሶ ይግብአና። ምናልባት ሰባት አብ ጎንና አብ መገዲ ጸጋም እንተ አለዉ እውን ሓፍተይ/ሓወይ አብ የማን ተመለስ ክንብል እዋኑ እዩ። ነዚ ክንገብር ድፍረት ትብዓት ቅድስና ለቢስና እምበር ንርእስና አብ ጸልማት እንከሎና ብዛዕባ ብርሃን ክንዛረብ ኣየማዕርገልናን እዩ።

ቅ. ጴጥሮስ መዓልቲ ጎይታ ግና ኸም ሰራቂ ኾይና ኸትመጽእ እያ. . . . ስለዚ እንታይ ዝዓይነቶም ሰባት ኢኹም ክትኮኑ ዚግብአኩም? ነታ አምላኽ ዝመጸላ መዓልቲ እናተጸበኹምን እናአቀላጠፍኩምን ብቕዱስ ሕይወትን ብፍርሃትን እግዚአብሔርን ክትነብሩ እዩ ዝግብአኩም. . . ንሕና ግና ሓዲስ ሰማይን ሓዲሽ ምድርን ንጽብ አሎና” (፪ጴጥ 3:10-ፍ) እናበለ ሞት ከመይ ኢላ ከም እትመጽአናን ብኸመይ ተሰናዲና ክንጸንጻ ከምዘሎና ይነግረና። . . ነዚ እና ተጸበኹምሲ ብዘይ ነውርን ብዘይ መንቅብን ምስኡ ሰላም ዘለኩም ኮንኩም ክትርከቡ ተጋደሉ ይብለና። አምላኽ ክም ምሕረቱ እምበር ከም በደለና አይከደናን ኩሉ ጊዜ ብትዕግስቲ አብኡ ክንምለስ ይጽበየና። ከምቲ አብ ሉቃስ 15 እነንብቦ ንኹልና ዓለም ውሒጥና አብኡ ክንምለስ ጸጊሙና እንከሎ ወደይ ጓለይ ሎሚዶ ጽባሕ ይምለሱኒ ይኾኑ እናበለ ይጸበየና አሎ።

ጊዜ ጸም ጊዜ ምምላስን ጊዜ ንስሓን እዩ፡

ዝዓቦየ መልእኽቲ ጸም አርብዓ አብ አምላኽ ክንምለስ መገድና አብቲ ክርስቶስ ዝደልዮ ክንጉዓዝ እዩ። ነፍስወከፍ አማናይ አብ መአዲ ንስሓ ክኣቱ ሎሚ አፍደገ ተኸፊቱ ክንኣትዎ ንሕተት አሎና። እናሰማዕና ከምዘይሰማዕና እና ረኤና ከምዘይረኤና ኮና አይንኽድ። ደቂስና እንተ አለና ንበራበር፣ ተጋጊና እንተ አሎና ንመለስ፣ ጠፊእና እንተሎና ዓዲ ንእቶ።

ካብቲ ካብ አምላኽ ከዊሉ አብዘይ ገዛናን ዓድናን ሒዙና ዘሎ ግብሪ ጸልማት ክንወጽእ እሞ ክንምለስ እዋኑ እዩ። አብ ገለ እዋን ክትምለስ መገዲ ክትፈልጥ አድላይ እዩ። ንዓመታት ዘይከድካዮ መገዲ ክትፈልጦ ቀሊል አይኮነን። ንመገዲ አምላኽ ልምምድ ክነጥሪ እዋኑ እዩ። ጸሞና ለቢስና ክንጽሊ፣ ናይ ምሕረት ስራሕ ክነዘውትር፣ ካብ ዝኾነ ኃጢአት ክንወጽእ ክንውስን፣ እንከሎና ነቲ መገዲ ተተሓሒዝናዮ አሎና ማለት እዩ።

ኃጢአትና ተአሚና ክንክእል አሎና። አብ ውሽጥና ኣቲና ንዘሎና ድኽመት ክፍኣት ኃጢአት ተአሚና ክንናዘዝ። ንብዙሓት ሎሚ ምስጢረ ኑዛዜ ጠፊእዎም ሓንቲ ኃጢአት ከምዘይብሎም ኮይኖም ዝነብሩ አለዉ። ብኃጢአትኩም ተአሚንኩም ተነስሑ ይብለና አሎ ክርስቶስ ጎይታ። ልብና ክልስልስ እንተ ኸአለ ጥራሕ ኢና ክንሳሕ እንኽእል ልብና ደረቂ ከም ከውሒ ተሪሩ እንተሎ ክንሳሕ ከቢድ እዩ ስለዚ ጭካኔ መንፈስ ሓዲግና አብ ርሕሩሕ አምላኽ ንመለስ።

አብ እምባ ሕይወትና ደይብና ነቲ ከአልኩሉ ዝኾነ አምላኽ ክነዕልሎ ክንሰምዖ ፍቓደኛታት ኮና ንረኽብ እሞ ሽዑ ዝመጸ እንተ መጸ አይከሰንብደናንን እዩ። ሰብ ዝስንብድ ከይተሰናደወ ክጸንሕ እንከሎ እዩ። ክርስቶስ ልብኹም አይሸበር ኣነ ምሳኹም አሎኹ ይብለና አሎ ስለዚ ከይተረበሸና አብ አምላኽ ንጽናዕ።

ዘሎናዮ ዘመን ንንስሓ ዝናገር ዝሓኤ ኮይኑ እዩ ዝርአየካ። ዓለም ብዓለሙ ብሕማም ብስእነት ቍጠባ ብውግእን ዓጸባን፣ ቅትለት ጥፍኣት ክሕደት ተጨኒቂ ሰብ ዓቕሉ ጸቢብዎ መለለዩ እዋና ኮይኑ አሎ። እንታይ ንግበር? ኢየሱስ መልሲ ቅ. ዮሓንስ መጥምቕ ይነግረና ክልተ ክጻን ነቲ ዘይብሉ ይምቀሎ። ቀለብ ዘለዎ ድማ ከምኡ ይግበር እናበለ ንኹሎም ዝሓተትዎ ምስቲ ዝነበርዎ እናአሃመደ ነጊርዎም። አብ ግ.ሓ. 2:37 ቅ. ጴጥሮስ ንሰማዕቲ ልቢ ዝትንክፍ ምስ ሰበኸ

እንታይ ንግበር ኢሎም ሓቲቶም ንሱ ኸኣ፥ ተነስሑ፥ ጎድገት ኃጢአት ምእንቲ ኸትረኽቡ ኸኣ ነፍሲ ወከፍ ብስም ኢየሱስ ክርስቶስ ይጠመቕ እግዚአብሔር ዚህቦ መንፈስ ቅዱስ ከኣ ኸትቅበሉ ኢኹም ኢልዎም። ሎሚ ንኹልና ዝብሃል ቃል እዩ። ኣብ ልብና ተመሊስና ንኣምላኽ ዝበቅዕ ንስሓ ንግበር።

ኣምላኽ ጸግኡ ኣውሪዱ ኣብ እምነቱን ፍቕሩን እንጸንዕ ይግበረና።

ኣባ ንጉሠ ፍሥሓ